

ታሕሳስ 2010

በኢ.ሳት የተላለፈው የትግራይ ህዝብን የማጥፋት ጥሪ አጥብቀን እንቃወማለን፤

ኢትዮጵያዊያን ተጋሩ የውይይት መድረክ፤

ኢ.ሳት በትግራይ ህዝብ ላይ ዘርን የማጥፋት ጥሪ በተሌቪዥን ከአንድ ዓመት ከሶስት ወር በፊት አስተላልፎ ስለነበረና መልእክቱ ኢሰብአዊም ወንጀልም ስለሆነ ኢ.ሳት ስህተቱን ራሱ እንዲያርም ይፋዊ ባልሆነ መንገድ፣ በኢሜል በተላከ መልእክት በትህትና ጠይቀነው ነበር። ከኛ በኩል ይህን ጉዳይ በቅርበት እንዲከታተል በተመደበው አባል በኩል ለአንድ የኢ.ሳት ጋዜጠኛ በ26 ዲሴምበር 2016 ፅፈን፣ ጋዜጠኛውም ማሳሰቢያችንን ተገቢ እንደሆነና መልእክቱን ለሚመለከተው አካል እንደሚያስተላልፍ ገልጾን ነበር።

ለብዙ ወራት ጠብቀን ስህተቱ ስላልታረመና በዩትዩብና በሌሎች የብዙሃን መገናኛዎች መሰራጨቱን ስለቀጠለ በ14 ሴፕቴምበር 2017 ለሚመለከተው የኢ.ሳት ኢዲቶሪያል ቦርድና ግለሰብ ጋዜጠኞች ከታች የተቀመጠው ደብዳቤ ፅፈንም መልስ አላገኘንም። በ19 ሴፕቴምበር 2017 ግን አንዲት ጋዜጠኛ የውይይት መድረካችን ከኢ.ሳት ኢዲቶሪያል ቦርድ ጋር ውይይት እንዲያደርግ ሃሳብ ስላቀረብን ሃሳቧን ተቀብለን እነሱ አመቺ ጊዜ እንዳላቸው እስኪገልፁን ድረስ ጠብቀን ነበር።

በ02 ዲሴምበር 2017 ጋዜጠኛዋ የኢ.ሳት ኢዲቶሪያልና ማነጅሚንት በመሳይ መኮንን የተነበበው መልእክት ይዘቱ ከኢ.ሳት እንዳልፈለቀና ስህተት መሆኑን አይተው ወድያው ያነሱት መሆናቸውን በመግለፅ ጉዳዩን መዘጋታቸውንና ውይይቱን እንደማይፈልጉት እንደነገሯት ገልጻልናለች። (ከኛ ጋር የሃሳብ ልውውጥ ያደረጉትን ጋዜጠኞች ስሞች ያልገልፅነው ስላላሰፈቀድናቸው እንጂ በሌላ ምክንያት አይደለም፤ ለትብብራቸውም እናመሰግናቸዋለን።)

በ1948 በተባበሩት መንግስታት አጠቃላይ ስብሰባ ዘር የማጥፋት ወንጀል እንዳይፈፀም መከላከልና መቅጣትን በሚመለከት በተደረገው ስምምነት [Convention on the Prevention and Punishment of the Crime of Genocide (CPPCG)] መሰረት አንድ ሰውም እንኳን ባይገደል አንድ ህዝብን በሙሉ ወይም በክፍል የማጥፋት ዓላማ ያለው ጥሪ በወንጀል ያስከሰሳል። ኢ.ሳት ባስተላለፈው ጥሪም የትግራይ ህዝብን የማጥፋት አላማውን በይፋ ገልፀዋል። እኛ የምንለው ማንም ሓላፊነት የሚሰማውና የሚያመዘዝን ግለ ሰብ ይሁን ተቋም በየትም ቦታ በተራ ህዝብ ላይ እልቂት እንዲፈፀም መቀሰቀስ ፈጽሞ የለበትም ነው። ባገራችን ከ66ቱ አብዮት ጀምሮ እስከ አሁን ድረስ የብዙ ዜጎች ህይወት በመቀጨት ላይ ነው፤ ይሁን እንጂ በታሪካችን ውስጥ ያንድ ብሄር ህዝብ እንዲደመሰስ ጥሪ ያስተላለፈ ተቋም ኢ.ሳት ብቻ ሆነዋል።

የኢ.ሳት ኢዲቶሪያልና ማነጅሚንት መልእክቱ ስህተት መሆኑን ከልብ ካመኑ ለኛ በጋዜጠኛዎ በኩል እንዳስነገሩን ጥሪውን ላስተላለፉለት ህዝብ የጥሪው ስህተትነት በይፋ ነግረው ለትግራይ ህዝብም ይቅርታ መጠየቅ አለባቸው ባዮች ነን። ጋዜጠኞቹ የማያውቁት፣ ያልገባቸውና ህዝብ እንዲቀበላቸው የማይፈልጉት መልእክት እንደሚያስተላልፉ ማመን አይቻልም።

ስለሆነም ኢትዮጵያዊያን እንዲገነዘቡትና የራሳቸው ፍርድ እንዲሰጡበት የኢሳት ዋሪንና እኛ ኢሳት ዋሪውን በይፋ እንዳሰራጨው በይፋ እንዲያርመው በማሳሰብ የፃፍንለትን ውስጣዊ ደብዳቤ እንደሚከተለው በግልፅ አውጥተነዋል።

ሀ. የኢሳት ዋሪ

አቶ መሳይ መኩንን በኦገስት 6፣ 2016 በኢሳት ቴሌቪዥን ያስተላለፈው የትግራይ ህዝብ የማጥፋት ዋሪ የሚከተለው ነበር፡

“እንደምታዩት እኛን የገጠመን ትግል በማንኛውም ዓለም እንደሚከሰተው በጨቋኝ መንግስትና በተጨቋኝ ህዝብ ተብሎ በሚጠራ መካከል ሳይሆን በአንድ ዘራችሁን በማጥፋት የበላይ ሆኜ ልግዛ በሚል ጎሳና ፍዳው አላልቅ ባለው ሌላው የኢትዮጵያ ህዝብ መካከል ነው።

የኢትዮጵያ ወገኖችን ሆይ፣ ይህ የጥፋት እቅድ የታቀደው ከአምስት ሚልዮን ህዝብ ለ95 ሚልዮን ህዝብ ነው። ለዚህ ወደደንም ጠላንም ምርጫው አንድ ብቻ ነው፡ እነሱ ወደፊለጉት የሃይል እርምጃ በመግባት ነፃነትን ማስመለስ፣የተበላሸን ዓሳ ከባህር ማስወገጃ መንገዱ አንዱ ነው፡ የባህር ውሃን ማስወገድ።” (ሰረዝ የተጨመረ)

ለ. የኛ የውስጥ መልእክት ለኢሳት

የተከበራችሁ የኢሳት ኤዲቶሪያል ቦርድና ጋዜጠኞች፣

አስቀድመን የማክበር ሰላምታችንን እናቀርብላችሁ አለን።

እስካሁን ድረስ የህወሓት/ኢህአዴግ አገዛዝ በህዝባችን ላይ የሚፈፀማቸውን ግፎች በማጋለጥና የታፈነው ህዝባችን መረጃዎች እንዲያገኝ በማድረግ የምትጫወቱት ሚና ማንም ሌላ ኢትዮጵያዊ ተቋም ከሚያደርገው የላቀ ነው። ይህንንም ድርጊታችሁ እንድትቀጥሉበት ልናበራታታችሁና ልንተባበራችሁ እንደምንፈልግ ልንገልፅላችሁ እንወዳለን።

ይህ በእንዲህ እያለ፣ እናንተ ስህተት ስትፈፁ ደግሞ እንደ ወገን ስህተታችሁን እንድታርሙ ልናሳስባችሁ እንፈልጋለን። ይህንን ደብዳቤ የፃፍንላችሁም ለዚህ ዓላማ ነው። ስህተታችሁን እንድታርሙ በተለያዩ ወገኖች ማሳሳቢያዎች ቀርበውላችሁ ነበር፤ ሆኖም ከአንድ ዓመት በላይ ሳታርሙ ቆይታችሁዋል። ስለዚህ ከዚህ በላይ የተጠቀሰውን መልእክት በይፋ እንዳስተላለፋችሁት በይፋ ባለማረማችሁ ይህንን ደብዳቤ ልንልክላችሁ ተገደናል።

የህወሓት ባለስልጣኖች ሌሎች ራሳቸው የመሰረቷቸው አሻንጉሊት የኢህአዴግ አባል ድርጅቶችን እንደ መሳሪያ በመጠቀም ለዘመናት አብሮ የኖረውን ህዝባችን በነገድ እየከፋፈሉ

በመግዛት የህዝባችንን አንድነት ለአደጋ በማጋለጣቸው እናወግዛቸዋለን፤ እንደዚሁም በአጠቃላይ በሁሉም የኢትዮጵያ ህዝብ በተለይ ደግሞ በኦሮሞ፣ አማራና በኮንሶ ለፍትህ የሚደረጉትን የህዝብ ተቃውሞዎች በመደገፍ በህወሓት ባለስልጣኖች ወሳኝነት የሚፈጸሙትን የግድያና የእስር እርምጃዎች እናወግዛለን። ከዚህ በፊትም በተደጋጋሚ ባወጣናቸው መግለጫዎች የህወሓት/ኢህአዴግ ጭፍጨፋዎችን በማውገዝ በተግባር አሳይተናል፤ ለወደፊቱም እንቀጥላለን።

ከ26 ዓመታት በላይ በህወሓት የበላይነት በኢትዮጵያ ህዝብ ላይ ሰፍኖ ያለው አረመኔያዊ አገዛዝ ካልተወገደ የህዝባችን ሰብአዊና ዴሞክራሲያዊ መብቶችን ለማስክበር፣ የህግ የበላይነትን ለማረጋገጥ፣ መሰናን ለማጥፋት፣ ያገራችን አንድነት ዋስትና እንዲኖረው ለማድረግና ዴሞክራሲያዊ ስርአትን ለመገንባት የሚቻልባቸው ሁኔታዎች እንደሌሉ እንገነዘባለን።

በትጥቅ ትግሉ ጊዜ የህወሓት ባለስልጣኖች በትግራይ ህዝብ ላይ ከደርግ የባሉ የግድያ ወንጀሎች እንደፈጸሙ ማስታወሱ እነዚህ ሰዎች የማንም ህዝብ፣ የትግራይ ህዝብም ቢሆን ወዳጅ እንዳልሆኑ ለመገንዘብ ይረዳል።

ሆኖም የህወሓት ባለስልጣኖች የትግራይ ህዝብን ከ40 ዓመታት በላይ አፍነው እየጨፈጨፉ፣ አማራጭ ሃሳቦች እንዳይሰማና በነፃነት ራሱን እንዳያደራጅ ከልከለው በጉልበት የነሱን አስተሳሰብና አሰራር ተሸማቅቆ እንዲከተል አስገድደውታል፤ በያለበት በዘውግ እንዲደራጅ በማድረግም ከፋፍለው ለመግዛት ተጠቀመውበታል፤ አሁንም እየቀጠሉበት ነው።

የትግራይ ህዝብ በሙሉ የህወሓት ባለስልጣኖች የሚነግሩትን ያምናል፤ ይቀበላል ማለት አደለም፤ ስለታፈነና እርስ በርስ እንዳይተማመን ስለተደረገ ግን ነፃ ሆኖ ስሜቱንና ትክክለኛ ፍላጎቱን መግለፅ አይችልም። አገዛዙን ከሚደግፉ ሰዎች ውስጥ ከስርአቱ ጋር በጥቅም የተሳሰሩ አሉ፤ በጠባብ ብሄራዊ ስሜትና በድንቁርና የሚደግፉ አሉ፤ በፍርሃትም የሚደግፉ አሉ።

እናንተ ከኢትዮጵያውያን ውስጥ እንደ ጠላት የምታዩት ህዝብ ሊኖር እንደማይችል እናምናለን። በደብዳቤው መጀመሪያ ላይ እንደጠቀስነው ባለደረጃቸው አቶ መሳይ ያስተላለፈው መልእክት ግን፡

1. ከአውነት የራቀ ነው፤ ምክንያቱም አቶ መሳይ “ዘራችሁን በማጥፋት የበላይ ሆኜ ልግዛ በሚል ጎሳ” የሚለው ህፃናትና ፊደል ያልቆጠሩ አርሶ አደሮችን ያካተተ ነፃነት የሌለው የትግራይ ህዝብ የወገኑን ዘር ለማጥፋትና ለመግዛት እቅድ ሊያወጣ እንደማይችል አቶ መሳይም እያውቀ ሌሎች ኢትዮጵያውያን እንዲቀበሉት ያስተላለፈው መልእክት መርዝ ነው።
2. ህዝባችንን እንደ ጠላት እንዲተያይ የሚያደርግ ነው፤ ምክንያቱም አቶ መሳይ ያስተላለፈው መልእክት 95 ሚልዮኑ የኢትዮጵያ ህዝብ የትግራይ ህዝብን እንደ ጠላት እንዲያይ የሚያደርግ ነው።
3. የእልቂት ጥሪ ነው፤ ምክንያቱም አቶ መሳይ የትግራይ ህዝብን “ዘራችሁን በማጥፋት የበላይ ሆኜ ልግዛ እንደሚል ጎሳ” ከፈረጀ በኋላ ለዚህ መፍትሄው የባህር ውሃን ማስወገድ እንደሆነ ሲገልፅ፣ ህዝብን ከባህር ጋር ማመሳሰል የተለመደ ስለሆነ የትግራይ ህዝብ እንዲደመሰስ ያቀረበው ጥሪ ነው።

ኢሳት አቶ መሳይ ያስተላለፈውን መልእክት ስላልደጋገመ መልእክቱን የመተግበር ዓላማ እንደሌለው ያመለክታል። ይሁን እንጂ በመገናኛ ብዙሃን የተላለፈ መልእክት ከላኪው ቁጥጥር ውጭ እየተራባ ይሰራጫል፤ አምነውብት ወደ ተግባር ሊተረጉሙት የሚፈልጉ ሰዎችም ሊከሰቱ ይችላሉ። ስለዚህ እሳት በአቶ መሳይ አማካይነት ያስተላለፈው መልእክት ስህተት እንደሆነ በመግለፅ ራሱን ከታሪክ ተጠያቂነት ማዳን አለበት።

አንድ ሰፊ ህዝብን እንደ ጠላት ፈርጆ መቀሰቀስ ሊያስከትለው የሚችለውን የኦልቂት አደጋ ከታሪክ ግንዛቤ መውሰድ ያስፈልጋል።

ይህንን ከኢትዮጵያ ህዝብ ውስጥ የአንዱን ነገድ/ዘውግ ህዝብን የማጥፋት ቅስቀሳ እንኳንና ለኢትዮጵያ ህዝብ ሙብት ከሚታገል ተቋም ይቅርና በግልፅ ፋሽስት ከሆኑ ሃይሎችም ማስተላለፍ በመጀመሪያ በወንጀል ስለሚያስጠይቅ፣ ሁለተኛ ደግሞ በጣም ስለሚያሳፍር በያዘነው የ21ኛ ክፍለ ዘመን በየተኛውም አገር ላይ ሊደረግ የሚገባ ቅስቀሳ አይደለም። አቶ መሳይ ሲጀምር ህሊናው ፈቅዶለት ሳይዘገንነው እንዴት ያንን መልእክት እንዳስተላለፈ ለማመን ያስቸግራል፤ ስህተቱን በቀላሉ ማረም እየቻለም አለማረሙ እንደተሳሳተ አለማመኑን ያመለክታል። ከሁሉም የባሳው ደግሞ በእሳት የሚተላለፉትን መልእክቶች ይዘት የመወሰን ስልጣን/ድምፅ ያላችሁ ሰዎች ይህንን ስህተት በይፋ ባለማረማችሁ ስህተቱን የጋራ አድርጋችሁታል።

የኢሳት ጋዜጠኞች ብዙ ጥሩ ስራዎች እያካሄዳችሁ በተፈፀመው ስህተት ታሪካችሁ ከ'ዘር ማጥፋት ቅስቀሳ' ጋር እንዲያያዝ ህሊናችሁ ሊፈቅድላችሁ አይገባም፤ ስለዚህ ስህተቱን በይፋ እንዳስረጫችሁት በይፋ እንደምታርሙና ራሳችሁን ከዚህ ታሪካዊ ስህተት እንደምታላቅቁ በማመን ይኸን አጭር ደብዳቤ ፅፈንላችኋል።

ኢዮጵያዊያን ተጋሩ የውይይት መድረክ።